



# **FIL-PRIM'AWLA TAL-QORTI ĊIVILI**

**(Sede Kostituzzjonali)**

**IMĦALLEF**

**ONOR. JOSEPH R. MICALLEF LL.D.**

**ILLUM, il-Ħamis, 31 ta' Jannar, 2019**

**Kawża Numru 11 (Kost.)**

**Rik. Nru. 69/15JRM**

Maria Assunta **PULIS** u Jesmond Pulis

VS

**IT-TABIB PRINĊIPALI TAL-GVERN (SAĦĦA PUBBLIKA)** fil-kwalità  
rappreżentattiva tiegħu; l-Avukat Ġenerali u b'degriet tas-6 ta' April, 2017,  
issejthet fil-kawża l-kumpannija **Panta Lesco Limited**

**Il-Qorti:**

Rat ir-Rikors imressaq fil-15 ta' Settembru, 2015, li bih u għar-  
raġunijiet hemm imfissra r-rikorrenti talbu li din il-Qorti ssib li, fir-rigward ta'  
kull wieħed u ta' kull waħda minnhom, (i) seħħ ksur tal-jedd fundamentali  
tagħhom għall-ħarsien tal-ħajja u li ħajjithom ma titqegħidx f'perikolu bla  
bżonn, għall-finijiet tal-artikolu 33 tal-Kostituzzjoni tar-Repubblika ta' Malta  
(aktar 'il quddiem imsejha "il-Kostituzzjoni") u kif ukoll l-artikolu 2 tal-

Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha "il-Konvenzjoni"); (ii) seħħ ksur tal-jedd fundamentali tagħhom għall-ħarsien tal-ħajja privata tagħhom u tal-familja ta' l-individwu, għall-finijiet tal-artikolu 8 tal-Konvenzjoni, f'dak li għandu x'jaqsam mal-kwalità tal-ħajja tagħhom; (iii) seħħ ksur tal-jedd fundamentali tagħhom għall-ħarsien tal-ħajja privata tagħhom u tal-familja ta' l-individwu, għall-finijiet tal-artikolu 8 tal-Konvenzjoni, f'dak li għandu x'jaqsam mad-dritt tagħhom li jkunu nfermati dwar il-perikli marbuta ma' (l-użu ta') l-*asbestos*; (iv) tikkwantifika kumpens xieraq bhala rimedju għall-ksur tal-jeddijiet fundamentali mgarrbin minnhom ilkoll jew min minnhom, (v) tillikwida l-kumpens xieraq minhabba dan il-ksur; (vi) tordna li l-ammont hekk likwidat bhala rimedju pekunjarju jithallas lilhom individwalment u (vii) tordna l-ħlas ta' kull spejjeż minfuqa minnhom f'termini ta' *damnum emergens* marbuta mal-kanċer li laqat lil Anthony Pulis bit-tħaddim tad-dispożizzjonijiet tal-Kapitolu 16 tal-Liġijiet ta' Malta;

Rat id-degriet tagħha tas-17 ta' Settembru, 2015, li bih ordnat in-notifika lill-intimati u qiegħdet il-kawża għas-smiġħ tat-3 ta' Novembru, 2015;

Rat it-Twegiba mressqa mill-intimati Tabib Ewlieni tal-Gvern (Sahha Pubblika) u Avukat Ġenerali fis-7 ta' Ottubru, 2015, li biha laqgħu għall-azzjoni tar-rikorrenti billi, b'mod preliminari, qalu li (a) safejn l-azzjoni attriċi tissejjes fuq id-dispożizzjonijiet tal-artikoli 2 u 8 tal-Konvenzjoni, l-azzjoni waqgħet "*ratione temporis*" għall-finijiet tal-artikolu 7 tal-Kapitolu 319 tal-Liġijiet ta' Malta, billi l-ġrajja li minnhom jilmintaw ir-rikorrenti seħhew qabel April tal-1987; li, (b) l-Gvern Malti ma kienx il-kontradittur legittimu tal-azzjoni attriċi għaliex Anthony Pulis ma kienx impjegat ċivili imma kien impjegat ma' kumpannija – Panta Lesco Limited – li kienet marbuta li tara li l-impjegati tagħha jitharsu minn perikli għal saħħithom fuq il-post tax-xogħol u għalhekk l-ebda wiehed mill-eċċipjenti ma kellu funzjoni diretta jew indiretta fl-allegata espożizzjoni tal-imsemmi Anthony Pulis għall-*asbestos* jew għall-konsegwenzi miġjuba mill-istess. Fil-mertu, laqgħu billi ċaħdu l-allegazzjonijiet u l-pretensjonijiet tar-rikorrenti billi qalu li r-rikorrenti jridu juru li Anthony Pulis tassew kien espost għall-*asbestos* waqt il-qadi tax-xogħol tiegħu fuq is-sistema ta' pajpijiet fl-Isptar San Luqa u li kien minhabba f'hekk li ntlaqat mill-marda terminali tiegħu u mhux minhabba ċirkostanzi oħrajn li ma għandhomx x'jaqsmu max-xogħol tiegħu. Jiċħdu b'qawwa li huma jew min minnhom qatt qiegħed il-ħajja ta' xi wiehed mir-rikorrenti f'xi periklu jew li ċaħħduhom mill-jedd għal ħajjithom, u għalhekk jishqu li, safejn l-azzjoni attriċi tintrabat ma' ksur tal-artikolu 33 tal-Kostituzzjoni jew l-artikolu 2 tal-Konvenzjoni, it-talbiet attriċi ma għandhomx jintlaqgħu. Dwar l-ilment tar-rikorrenti li ċ-ċirkostanzi tal-kundizzjoni ta' Anthony Pulis għabtilhom ksur tal-jedd tagħhom għall-privatezza u t-tgawdija tal-familja skond l-artikolu 8 tal-

Konvenzjoni, l-intimati jgħidu li la l-imsemmi artikolu u lanqas l-ebda artikolu ieħor tal-Konvenzjoni ma jstabilixxi xi dritt fundamentali ta' informazzjoni dwar il-perikli marbuta mal-*asbestos* jew ma' xi materjal ieħor perikoluż, u għalhekk, ma seħħ lanqas l-ebda ksur tal-imsemmi artikolu;

Rat id-degriet tagħha tat-2 ta' Marzu, 2016<sup>1</sup>, li bih u wara talba magħmula mir-rikorrenti b'rikors tagħhom tal-15 ta' Frar, 2016, ordnat li jsiru l-bidliet meħtieġa fl-“okkju” tal-kawża u kif ukoll fl-ewwel premessa tar-rikors promotur;

Rat id-degriet tagħha tat-3 ta' Mejju, 2016<sup>2</sup>, li bih u għar-raġunijiet hemm imsemmija, ċaħdet talba magħmula mir-rikorrenti b'rikors tagħhom tad-19 ta' April, 2016, biex tawtorizza bdil fl-ewwel żewġ talbiet tagħhom;

Rat id-degriet tagħha tas-6 ta' April, 2017<sup>3</sup>, li bih u fuq talba magħmula mill-intimati b'rikors tagħhom tal-31 ta' Jannar, 2017, ordnat is-sejha fil-kawża tal-kumpannija Panta Lesco Limited;

Rat it-Twegiba mressqa mill-kumpannija msejha fil-kawża Panta Lesco Limited fit-12 ta' Mejju, 2017, li biha laqgħet għall-azzjoni tar-rikorrenti billi, b'mod preliminari, qalet li għar-rigward tal-ewwel tliet talbiet hija ma kinitx il-kontradittriċi legittima tal-azzjoni attriċi. Laqgħet ukoll billi qalet li l-azzjoni attriċi waqgħet bil-preskrizzjoni tas-sentejn skond l-artikolu 2153 tal-Kodiċi Ċivili u tal-ħames snin skond l-artikolu 2156(f) tal-istess Kodiċi. Fil-mertu, laqgħet billi qalet li l-pretensjonijiet tar-rikorrenti mhumiex misthoqqa billi hija qatt ma naqset mill-prudenza, diligenza jew ħarsien bħala missier tajjeb tal-familja fil-prattiċi tax-xogħol tal-impjegati tagħha jew li qatt kisret xi obbligi tagħha taħt il-liġi f'dan ir-rigward. Iżżid billi tiċhađ li hija b'xi mod taħti għall-marda li ħakmet lil Anthony Pulis u saħqet li hija dejjem qabbdet nies tal-affari tagħhom biex jieħdu l-prekawzjonijiet kollha mitluba mil-liġi u mir-regolamenti f'dak li għandu x'jaqsam mal-ħarsien ta' saħħet il-ħaddiema tagħha u s-sigurtà tagħhom fuq il-post tax-xogħol. Bla ħsara għal dan kollu, l-eċċipjenti qalet li jaqa' fuq ir-rikorrenti li juru tajjeb biżżejjed li kien hemm rabta kawżali bejn il-marda li ħakmet lil Anthony Pulis u l-ħidma tiegħu fuq il-lant tax-xogħol, u li kienet tabilhaqq l-espożizzjoni tiegħu għall-*asbestos* waqt xogħolu li wasslet għall-mewt tiegħu. Għalhekk, hija ċaħdet li hi b'xi mod marbuta li tħallas xi kumpens lir-rikorrenti bħala *damnum emergens*;

---

<sup>1</sup> Paġ. 43 tal-proċess

<sup>2</sup> Paġ. 52 tal-proċess

<sup>3</sup> Paġ. 490A tal-proċess

Rat id-degriet tagħha tas-6 ta' Ġunju, 2017<sup>4</sup>, li bih ħatret lill-Avukat Maria Dolores Gauċi bħala Assistent Ġudizzjarju biex tisma' x-xhieda li kien għad fadal jitressqu u tiġbor il-provi dokumentali li setgħu jressqu;

Rat ix-xhieda mressqa mill-partijiet, magħduda dik dokumentali;

Rat in-Nota ta' Sottomissjonijiet imressqa mir-rikorrenti fit-22 ta' Marzu, 2018<sup>5</sup>;

Rat in-Nota ta' Sottomissjonijiet imressqa mill-intimati Tabib Prinċipali tal-Gvern u Avukat Ġenerali fit-3 ta' Mejju, 2018<sup>6</sup>, bi twegiba għal dik tar-rikorrenti;

Rat in-Nota ta' Sottomissjonijiet imressqa mill-kumpannija msejha fil-kawża fit-13 ta' Ġunju, 2018<sup>7</sup>, bi twegiba għal dik tar-rikorrenti

Semgħet is-sottomissjonijiet ulterjuri tal-avukati tal-partijiet;

Rat l-atti kollha tal-kawża;

Rat id-degriet tagħha tal-5 ta' Lulju, 2018, li bih ħalliet il-kawża għas-sentenza;

### ***Ikkunsidrat:***

Illi din hija azzjoni dwar ilment ta' ksur tal-jedd fundamentali għall-ħajja u tal-jedd għar-rispett tal-ħajja privata u tal-familja. Ir-rikorrenti huma mart u bin Anthony Pulis li nħakem minn marda qerrieda. Wara li temm l-impieg tiegħu ma' kumpannija privata, sar jaf li hu marid b'kanċer (“*malignant mesothelioma*”). Ir-rikorrenti jgħidu li għalu hekk minħabba li kien espost għall-*asbestos* waqt il-qadi ta' xogħlu fiż-żmien li kien jaħdem fi sptar pubbliku bħala impjegat tal-istess kumpannija. Jgħidu li, minħabba li l-awtoritajiet naqsu li jagħtuh ħarsien u tagħrif f'waqtu biex jilqa' għall-ħsara li għgib l-espożizzjoni tal-*asbestos*, garrab l-imsemmija marda li gabitlu ħsara li ma tghaddix u li laqtithom ilkoll b'mod sħiħ, qawwi u effettiv il-kwalità ta' ħajjithom, u mhux biss tal-vittima diretta Anthony Pulis. Għalhekk, qegħdin jitolbu li l-Qorti ssib li huma garrbu ksur tal-jeddijiet fundamentali tagħhom dwar ħarsien għal ħajja u ħarsien li ħajjithom ma titqegħidix f'periklu u dwar il-

<sup>4</sup> Paġ., 504 tal-proċess

<sup>5</sup> Paġġ. 584 sa 597 tal-proċess

<sup>6</sup> Paġġ. 598 sa 613 tal-proċess

<sup>7</sup> Paġġ. 616 sa 622 tal-proċess

jedd tagħhom għar-rispett tal-ħajja privata tagħhom u tal-familja. Jitolbu r-rimedju xieraq tal-kumpens u l-likwidazzjoni tad-danni;

Illi l-intimati Tabib Prinċipali (Sahħa Pubblika) u Avukat Ġenerali laqgħu għall-azzjoni tar-rikorrenti billi, b'mod preliminari, qalu li (a) safejn l-azzjoni attriċi tissejjes fuq id-dispożizzjonijiet tal-artikoli 2 u 8 tal-Konvenzjoni, l-azzjoni waqgħet "*ratione temporis*" għall-finijiet tal-artikolu 7 tal-Kapitolu 319 tal-Liġijiet ta' Malta, billi l-ġrajja li minnhom jilmintaw ir-rikorrenti seħhew qabel April tal-1987; u li (b) l-Gvern Malti ma kienx il-kontradittur legittimu tal-azzjoni attriċi għaliex Anthony Pulis ma kienx impjegat ċivili imma kien impjegat ma' kumpannija – Panta Lesco Limited – li kienet marbuta li tara li l-impjegati tagħha jitharsu minn perikli għal saħħithom fuq il-post tax-xogħol u għalhekk l-ebda wiehed mill-eċċipjenti ma kellu funzjoni diretta jew indiretta fl-allegata espożizzjoni tal-imsemmi Anthony Pulis għall-*asbestos* jew għall-konsegwenzi miġjuba mill-istess. Fil-mertu, laqgħu billi ċaħdu l-allegazzjonijiet u l-pretensjonijiet tar-rikorrenti billi qalu li r-rikorrenti jridu juru li Anthony Pulis tassew kien espost għall-*asbestos* waqt il-qadi tax-xogħol tiegħu fuq is-sistema ta' pajpijiet fl-Isptar San Luqa u li kien minhabba f'hekk li ntlaqat mill-marda terminali tiegħu u mhux minhabba ċirkostanzi oħrajn li ma għandhomx x'jaqsmu max-xogħol tiegħu. Jiċħdu b'qawwa li huma jew min minnhom qatt qiegħed il-ħajja ta' xi wiehed mir-rikorrenti f'xi periklu jew li ċaħhduhom mill-jedd għal ħajjithom, u għalhekk jishqu li, safejn l-azzjoni attriċi tintrabat ma' ksur tal-artikolu 33 tal-Kostituzzjoni jew l-artikolu 2 tal-Konvenzjoni, it-talbiet attriċi ma għandhomx jintlaqgħu. Dwar l-ilment tar-rikorrenti li ċ-ċirkostanzi tal-kundizzjoni ta' Anthony Pulis gābitilhom ksur tal-jedd tagħhom għall-privatezza u t-tgawdija tal-familja skond l-artikolu 8 tal-Konvenzjoni, l-intimati jgħidu li la l-imsemmi artikolu u lanqas l-ebda artikolu ieħor tal-Konvenzjoni ma jistabilixxi xi dritt fundamentali ta' informazzjoni dwar il-perikli marbuta mal-*asbestos* jew ma' xi materjal ieħor perikoluż, u għalhekk, ma seħh lanqas l-ebda ksur tal-imsemmi artikolu;

Illi, wara li l-kawża kienet imxiet sewwa bit-tressiq tal-provi taż-żewġ partijiet, l-intimati talbu s-sejha fil-kawża tal-kumpannija Panta Lesco Limited li magħha Pulis kien impjegat. Fid-dawl tat-tieni eċċezzjoni preliminari tagħhom, il-Qorti laqgħet it-talba;

Illi l-kumpannija msejha fil-kawża (minn issa 'l hemm imsejha "Panta") laqgħet għall-azzjoni attriċi billi, b'mod preliminari, qalet li għar-rigward tal-ewwel tliet talbiet hija ma kinitx il-kontradittriċi legittima tal-azzjoni attriċi. Laqgħet ukoll billi qalet li l-azzjoni attriċi waqgħet bil-preskrizzjoni tas-sentejn skond l-artikolu 2153 tal-Kodiċi Ċivili u tal-ħames snin skond l-artikolu 2156(f) tal-istess Kodiċi. Fil-mertu, laqgħet billi qalet li l-pretensjonijiet tar-rikorrenti mhumiex mistħoqqa billi hija qatt ma naqset mill-

prudenza, diligenza jew ħarsien bħala missier tajjeb tal-familja fil-prattici tax-xogħol tal-impjegati tagħha jew li qatt kisret xi obbligi tagħha taht il-liġi f'dan ir-rigward. Iżżid billi tiċhad li hija b'xi mod tahti għall-marda li ħakmet lil Anthony Pulis u saħqet li hija dejjem qabdet nies tal-affari tagħhom biex jieħdu l-prekawzjonijiet kollha mitluba mil-liġi u mir-regolamenti f'dak li għandu x'jaqsam mal-ħarsien ta' saħhet il-ħaddiema tagħha u s-sigurtà tagħhom fuq il-post tax-xogħol. Bla ħsara għal dan kollu, l-eċċipjenti qalet li jaqa' fuq ir-rikorrenti li juru tajjeb biżżejjed li kien hemm rabta bejn il-marda li ħakmet lil Anthony Pulis u l-ħidma tiegħu fuq il-lant tax-xogħol, u li kienet tabilhaqq l-espożizzjoni tiegħu għall-*asbestos* waqt xogħolu li wasslet għall-mewt tiegħu. Għalhekk, hija ċaħdet li hi b'xi mod marbuta li tħallas xi kumpens lir-rikorrenti bħala *damnum emergens*;

Illi, bħala fatti rilevanti li joħorġu mill-atti tal-kawża jirriżulta li Anthony Pulis twieled f'Ottubru tal-1947. Daħal jaħdem ma' Panta f'Novembru tal-1970 bħala '*welder*'<sup>8</sup>. Iżżewweġ lir-rikorrenti Maria Assunta Pulis f'Jannar tal-1971<sup>9</sup> u minn dak iż-żwieġ twieled ir-rikorrenti l-ieħor Jesmond Pulis f'Awwissu tal-1973<sup>10</sup>, matul iż-żmien li Pulis kien intbagħat xi sentejn hemmhekk minn Panta fuq xogħol. Anthony Pulis dejjem baqa' jaħdem ma' Panta sa ma rtira mix-xogħol fi Frar tal-2007<sup>11</sup> fuq talba tiegħu minħabba raġunijiet mediċi marbuta ma' lmenti ta' wġiġh f'daharu<sup>12</sup>. Huwa jgħid li qatta' numru ta' snin "sal-bidu tas-snin tmenin" jaħdem fl-Isptar San Luqa bħala impjegat ta' Panta, sewwasew fit-twertiq ta' kuntratt li Panta kienet ħadet minghand il-Gvern biex jiżżarma s-sistema tal-pajpijiet tal-*asbestos* li kienu jipprovdu l-ilma u t-tiħin tal-imsemmi sptar halli jiddaħhal sistema ieħor minflok<sup>13</sup>;

Illi Anthony Pulis jgħid li dawn il-pajpijiet kienu jinstabu fil-kantina u l-mina tal-Isptar u kienu fi kwantità kbira u li kien xogħol li ħa ħafna żmien. Kien xogħol li jitlob it-tqattigħ tal-kisjiet bl-*asbestos* tal-pajpijiet u tal-*boiler* tat-tiħin u kif ukoll il-ġarr tal-*asbestos* imqatta' lejn vetturi li mbagħad iġorru minn fuq il-post. Dan it-tqattigħ kien iġib ħafna frak u għabra tal-*asbestos* li kemm Anthony Pulis u sħabu tal-kumpannija u kif ukoll impjegati oħrajn tal-Isptar imsemmi kienu jgħorru ma' ħwejjigħom u fuq il-persuna tagħhom;

Illi għall-ħabta tal-ewwel nofs tal-2013, Anthony Pulis iddaħhal l-isptar għal osservazzjoni<sup>14</sup> wara waqgħa fil-banju<sup>15</sup>. Wara li saru l-interventi u

<sup>8</sup> Dok "4", f'paġ. 13 tal-proċess

<sup>9</sup> Dok "1", f'paġ. 4 tal-proċess

<sup>10</sup> Dok "2", f'paġ. 5 tal-proċess

<sup>11</sup> Xhieda tar-rikorrenti Maria Assunta Pulis f'paġ. 514 – 8 tal-proċess

<sup>12</sup> Xhieda ta' Martin Vella f'paġ. 485 tal-proċess

<sup>13</sup> Affidavit tiegħu f'paġ. 14 tal-proċess

<sup>14</sup> Ara Dok "NB1", f'paġ. 101 sa 117 u 137 tal-proċess

l-aċċertamenti meħtieġa u saħnsitra nżamm rikoverat l-isptar, eventwalment f'Lulju ta' dik l-istess sena<sup>16</sup>, ħareġ li kien milqut minn “*mesothelioma*”<sup>17</sup> x'aktarx malinnja fil-pulmun lemini tiegħu, kif kien intwera mill-eżamijiet preliminari li sarulu xahrejn qabel<sup>18</sup>. Lejn l-aħħar ta' Otubru tal-2014, beda jingħata trattament kemjo-terapewtiku<sup>19</sup>. Huwa reġa' ddaħħal l-isptar f'Jannar tal-2015 u f'Lulju tal-2015;

Illi fil-15 ta' Settembru, 2015, ir-rikorrenti fetħu din il-kawża;

Illi Anthony Pulis miet testat fl-età ta' sebgħa u sittin (67) sena fl-Isptar *Mater Dei* (Taqsimi SAMOC) fl-24 ta' Settembru, 2015<sup>20</sup>, u l-wirt tiegħu hu regolat b'testament “*unica charta*” tal-20 ta' Lulju, 2015<sup>21</sup>. Il-kawża tal-mewt tiegħu kienet “*malignant mesothelioma with brain and lung metastasis*”;

Illi l-kunsiderazzjonijiet ta' natura legali marbutin mal-każ imressaq mir-rikorrenti jitolbu li l-Qorti tqis l-ilmenti tar-rikorrenti fid-dawl tad-dispożizzjonijiet li jirrigwardawhom. Il-każ tar-rikorrenti jinbena fuq ksur ta' żewġ jeddijiet fundamentali tagħhom: (i) dak dwar il-ħarsien għad-dritt għall-ħajja kemm taħt l-artikolu 33 tal-Kostituzzjoni u kif ukoll taħt l-artikolu 2 tal-Konvenzjoni; u (ii) dak dwar il-ħarsien tal-ħajja privata u tal-familja taħt l-artikolu 8 tal-Konvenzjoni;

Illi qabel ma tgħaddi biex tqis dawn il-kawżali, il-Qorti jidhrilha xieraq li tqis l-**eċċezzjonijiet preliminari** mqajma kemm mill-intimati u kif ukoll minn Panta;

Illi l-**ewwel eċċezzjoni preliminari** tal-intimati tgħid li din il-Qorti ma tistax tisma' u tqis l-ilmenti tar-rikorrenti safejn dawn jirrigwardaw ksur ta' jeddijiet imħarsin taħt il-Konvenzjoni dwar fatti li jmorru lura għal qabel it-30 ta' April tal-1987 kif jitlob l-artikolu 7 tal-Kapitolu 319 tal-Liġijiet ta' Malta;

Illi dwar din l-eċċezzjoni, ir-rikorrenti jirribattu billi jgħidu li, għalkemm jista' jagħti l-każ li Anthony Pulis tabilhaqq seta' kien espost għall-effetti ħżiena tal-*asbestos* qabel l-1987, dan baqa' jsir ukoll wara u l-effetti ta' dak it-tniġġis baqgħu sa ma għalaq għajnejh erba' snin ilu. Jgħidu li f'dan il-każ, il-ħsara li garrab f'saħħtu u l-effetti li garrbu huma bħala d-dipendenti tiegħu kellhom effett kontinwat li żgur baqa' mtenni saż-żmien li d-dispożizzjonijiet tal-Att daħlu fis-seħħ u għal żmien twil wara;

<sup>15</sup> Dok “NB1”, f'paġġ. 152 u 161 tal-proċess

<sup>16</sup> Ara Dok “NB1”, f'paġġ. 213 – 4 tal-proċess

<sup>17</sup> Ara Dok “3”, f'paġġ. 6 – 12 tal-proċess

<sup>18</sup> Dok “NB1”, f'paġġ. 163 tal-proċess

<sup>19</sup> Dok “NB1”, f'paġġ. 227 sa 277 tal-proċess

<sup>20</sup> Dok “A”, f'paġġ. 30 tal-proċess

<sup>21</sup> Dok “D”, f'paġġ. 35 – 7 tal-proċess

Illi l-imsemmi artikolu 7 jipprovdi li “*L-ebda ksur ta’ l-Artikoli 2 sa 18 (inklużi) tal-Konvenzjoni jew ta’ l-Artikoli 1 sa 3 (inklużi) ta’ l-Ewwel Protokoll jew ta’ l-Artikoli 1 sa 5 (inklużi) tas-Seba’ Protokoll li jsir qabel l-1 ta’ April, 2002 ma għandu jagħti lok għal xi azzjoni taħt l-artikolu 4 ta’ dan l-Att*”;

Illi fuq is-saħħa ta’ hekk, l-intimati jgħidu li ladarba Anthony Pulis beda jaħdem ma’ Panta qabel l-1987, u huwa nnifsu stqarr li kien espost għall-għabra tal-*asbestos* bejn l-aħħar tas-snin sebgħin u l-bidu tas-snin tmenin tas-seklu l-iehor, dan ifisser li l-Qorti hija miżmuma mil-liġi li tqis ksur ta’ xi jedd fundamentali mħares mill-Konvenzjoni għaž-żmien li l-ksur seta’ ġara qabel dik id-data. Huma jishqu li, minkejja kull tifsira li tista’ tingħata minn xi awtorità oħra, id-dispożizzjonijiet tal-artikolu 7 huma tassattiv i u jridu jitfissru kif inhuma;

Illi l-Qorti tibda biex tgħid li, fid-dawl taç-çirkostanzi partikolari tal-każ, din l-eççeżżjoni għandha siwi x’aktarx akkademiku. Fl-ewwel lok, il-Qorti tqis li whud mill-ilmenti tar-rikorrenti jissejsu wkoll fuq id-dispożizzjonijiet relattivi tal-Kostituzzjoni, li għalihom l-imsemmi artikolu ma jgħoddx. Safejn, imbagħad, l-azzjoni attriçi tirrigwarda ksur ta’ artikoli mħarsa fil-Konvenzjoni dak l-artikolu jrid jinftiehem ukoll kif ġie mfisher mill-Q.E.D.B. u li mhux bilfors jingħata t-tifsira li qari mad-daqqa ta’ għajn tiegħu tagħti ’l wiehed x’jifhem<sup>22</sup>. Dan jingħad b’mod partikolari fejn ksur ta’ jedd fundamentali jitqies bhala għemil kontinwat jew imtenti. Hawnhekk wiehed qieghed jitkellem fuq ksur ta’ jedd fundamentali li jittenna u mhux biss tal-effetti mtennija ta’ ksur li kien sar b’għemil wiehed ta’ darba<sup>23</sup>. Mill-provi mressqa f’din il-kawża u li l-intimati ma merewx, hareg li sa żmien sewwa wara li d-dispożizzjonijiet sostantivi tal-Konvenzjoni daħlu fis-seħh bhala liġi f’Malta, l-awtoritajiet Maltin ma kinux għadhom hađu l-miżuri bażiçi meħtieġa biex iwettqu dak li kien meħtieġ għall-ħarsien xieraq ta’ persuni – l-aktar haddiema fuq lantijiet tax-xogħol – esposti għall-*asbestos* jew l-għabra tiegħu;

Illi għalhekk il-Qorti ssib li l-imsemmija eççeżżjoni mhijiex tajba u mhix sejra tilqagħha bhala raġuni tajba biex ma tistħarrigx ukoll l-ilmenti tar-rikorrenti safejn dawn jinbnew fuq dispożizzjonijiet partikolari tal-Konvenzjoni;

Illi bit-tielet eççeżżjoni preliminar i tagħhom, l-intimati jgħidu li l-ebda wiehed minnhom ma huwa l-kontradittur legittimu tal-azzjoni attriçi.

<sup>22</sup> Ara, f’dan ir-rigward b’eżempju, Q.E.D.B. 8.4.2008 fil-kawża fl-ismijiet *Bezzina Wettinger et vs Malta* (Applik. Nru. 15091/06) § 54 u Q.E.D.B. 5.4.2011 fil-kawża fl-ismijiet *Gera de’ Petri Testaferrata Bonici Ghaxaq vs Malta* (Applik. Nru. 26771/07) § 38

<sup>23</sup> Kost. 30.10.2015 fil-kawża fl-ismijiet *John Formosa et vs Tabib Principali tal-Gvern (Sahħa Pubblika) et* §§ 36 u 41



Huma jishqu li l-ilmenti tar-rikorrenti jippuntaw is-swaba' lejn min kien ihaddem lil Pulis – jigifieri, Panta – u ghalhekk lejn l-ebda wiehed minnhom;

Illi r-rikorrenti jirribattu dawn l-argumenti billi jghidu li l-intimati, bhala l-funzjonarji li jidhru għall-Istat Malti, ma jistghux ifarfru minn fuqhom ir-responsabbiltà li kienet taqa' fuqhom biex jaraw li jitharsu s-saħħa u l-inkolumità tač-čittadini privati u li jittieħdu miżuri xierqa legiſlattivi biex ikun žgurat li dan iseħħ. Izidu jghidu li dan id-dmir fuq l-Istat jigbor fih imġiba jew attività mwettqa minn interessi privati imma li tista' tolqot hażin il-ħarsien tal-jeddijiet fundamentali ta' persuni privati. Isaħħu dan l-argument billi jsemmu sentenzi, kemm tal-Qrati Maltin u kif ukoll tal-Q.E.D.B., marbuta ma' kwestjoni bħalma hija dik mertu tal-kawża tallum;

Illi, min-naħa tagħha, Panta tgħid li x-xogħol li matulu Anthony Pulis kien ġie f'kuntatt mal-*asbestos* kien xogħol li sar fuq talba tal-Gvern ta' dak iż-żmien u kellu jitwettaq fi sptar pubbliku. Għalhekk, tishaq li l-ebda wiehed mill-intimati l-oħrajn ma jista' jghid li huwa mħarrek hażin;

Illi l-Qorti tqis li l-kwestjoni ta' min imissu jwieġeb għal ilment ta' ksur ta' jedd fundamentali hija haġa meħtieġa u serja. Bla ma toqgħod tidħol f'konsiderazzjonijiet mirquma, il-Qorti ssib li din il-kawża ġġib xebh ma' oħrajn bħalha li kellhom ilmenti wkoll minn haddiema jew qrabathom li kienu fl-istess ċirkostanzi ta' Anthony Pulis. F'uħud minn dawk il-kawżi wkoll tqajmet eččezzjoni dwar min kellu jkun il-kontradittur legittimu ta' azzjoni bħal din. F'dan il-każ, hemm l-aspett partikolari li Pulis kien minn dejjem impjegat ma' Panta u li din tista' titqies bħala entità maqtuġha għal kollox mill-fergħat tal-Istat Malti;

Illi l-Qorti rat il-provi mressqa u ssib li dwar iż-żewġ intimati l-Qorti tifhimha li mhux il-każ li tqis b'tajba din l-eččezzjoni preliminari tagħhom. Jidhrilha li l-intimat Tabib Ewlieni tal-Gvern ma jistax iwarrab minn fuqu r-responsabbiltà li jilqa' għal uħud mill-premessi tar-rikors li bih ir-rikorrenti fetħu din il-kawża. Hawnhekk il-Qorti tirreferi għal dawk il-premessi li fihom ir-rikorrenti jixlu lill-awtoritajiet sanitarji f'Malta b'nuqqas ta' twissijiet u teħid ta' prekawzjonijiet fuq livell nazzjonali dwar ir-riskji ta' kuntatt mal-*asbestos* jew l-għabra tiegħu u dan kemm minn min ikun waqt ix-xogħol u kemm b'ħarsien tas-sočjetà in ġenerali. Minbarra dan, l-azzjoni attriči trid tintiehem fil-qafas tax-xilja li l-awtoritajiet kompetenti f'Malta naqsu li jieħdu l-miżuri xierqa u f'waqthom biex saħħet in-nies tithares mill-perikli ta' mard, u dan lil hinn minn jekk dawn l-awtoritajiet kinux marbuta f'xi rabta kuntrattwali ta' mpiieg mal-istess nies jew mod ieħor. F'dan ir-rigward, uħud mill-premessi li fuqhom jinbena l-każ tar-rikorrenti juru li l-intimat Tabib Prinčipali kien l-awtorità li kellha d-dmir li tagħti pariri lill-Gvern dwar il-

mizuri xierqa li messhom ittieħdu (kemm amministrattivi u kif ukoll legġslattivi) biex saħħet il-persuni tithares kif jixraq. Minn dawk il-premessi jinstiltu wħud mit-talbet attriċi li, bis-saħħa ta' hekk, jorbtu b'mod dirett lill-intimati biex jikkontestawhom jekk jidhrilhom li għandhom raġun. Għalhekk, l-imsemmija eċċezzjoni safejn tirrigwarda lill-intimat Tabib Prinċipali ma hijiex tajba<sup>24</sup>;

Illi għal dak li jirrigwarda lill-intimat Avukat Ġenerali, jgħoddu l-istess kunsiderazzjonijiet. Uħud mill-premessi tar-rikors promotur huma xiljiet li jippuntaw lejn il-Gvern ta' Malta in ġenerali u fuq medda ta' snin, liema xiljiet ma jwegibx għalihom l-intimat Tabib Ewlieni. Dan jingħad b'mod partikolari dwar xi responsabbiltà li jsiru liġijiet xierqa biex ċittadini privati u ħaddiema – kemm fis-servizzi ċivili u kif ukoll mal-partikular – jitharsu mill-ħsara li tigris bl-uzu ta' materjali perikolużi jew billi jkunu esposti għall-effetti tagħhom. Għalhekk, il-Qorti ssib li l-Avukat Ġenerali wkoll huwa kontradittur legittimu tal-azzjoni attriċi;

Illi l-intimati issottomettew ukoll li r-rabta tal-kuntratt tal-impieg titfa' fuq min iħaddem ir-responsabbiltà li jipprovdi sistema ta' xogħol li jħares minn perikli. Isaħħu din is-sottomissjoni billi jiċċitaw ukoll deċiżjonijiet f'dan ir-rigward. Il-Qorti jidhrilha li tali sottomissjoni kienet tkun f'waqtha li kieku l-kawża kienet waħda 'ordinarja' ta' danni kuntrattwali jew akwiljani. Din mhijiex kawża ta' dik l-għamla u għalhekk is-sottomissjonijiet tal-intimati f'dan ir-rigward ma jiswewx biex inehħu minn fuqhom il-legittimità passiva tagħhom biex iwiegħbu għall-ilmenti ta' ksur ta' jeddijiet fundamentali mqajma mir-rikorrenti;

Illi għal dawn ir-raġunijiet, il-Qorti ssib li l-eċċezzjoni preliminari mhijiex tajba u mhix sejra tilqagħha lanqas, filwaqt li tqis liż-żewġ intimati bħala kontraditturi legittimi tal-azzjoni attriċi;

Illi għal dak li jirrigwarda l-ewwel eċċezzjoni preliminari tal-kumpannija msejha fil-kawża, hija tgħid li mhijiex il-legittima kontradittriċi tal-azzjoni attriċi għaliex hija mhijiex l-Istat jew rappreżentant tiegħu u ma hemm l-ebda wieħed mill-ilmenti mressqa mir-rikorrenti li trid twieġeb għalih hi;

Illi r-rikorrenti ma ressqu l-ebda sottomissjoni dwar din l-eċċezzjoni;

Illi l-Qorti tqis li din l-eċċezzjoni hija tajba. Għall-istess kunsiderazzjonijiet li għadhom kemm saru dwar it-tielet eċċezzjoni preliminari

<sup>24</sup> Ara. P.A. Kost JZM 15.9.2015 fil-kawża fl-ismijiet *Mary Grace Farrugia et vs Tabib Prinċipali tal-Gvern (Sahha Pubblika) et* (mhix appellata)

tal-intimati, wiehed ma jistax jorbot is-sisien tal-azzjoni tallum mal-eżistenza tar-rabta kuntrattwali tal-impieg li kellu Anthony Pulis fiż-żmien li minhabba xogħolu seta' kellu kuntatt mal-*asbestos*. Huwa minnu li Panta kienet marbuta bil-ligijiet fis-seħħ minn żmien għal żmien, biex tipprovdi lill-impjegati tagħha b'tagħmir u lbies protettiv li jbiegħed minn fuqhom il-periklu marbut max-xogħol li jkunu qegħdin iwettqu. Madankollu, wara li rat l-atti tal-kawża b'reqqa, il-Qorti tifhem li, fil-qofol, l-ilmenti tar-rikorrenti jingabru fin-nuqqas tal-Istat Malti li jaġixxi fuq it-tagħrif li kien inkiseb maż-żmien f'oqsma xjentifiċi u mediċi dwar il-ħsara li l-*asbestos* jew l-għabra tiegħu jgħibu lil min imiss magħhom. F'dan ir-rigward, ma ntweriex mill-intimati b'mod xieraq kif Panta messha jew setgħet naqset lejn Anthony Pulis, meta l-fatti juru li lanqas l-Istat Malti ma kien għadu ha l-miżuri legiſlattivi jew amministrattivi biex jitwaqqaf dan ir-riskju jew biex jirregola x'irid jaġmel min ihaddem biex iħares lill-impjegati tiegħu mill-periklu msemmi;

Illi, minhabba f'dawn il-kunsiderazzjonijiet, il-Qorti tasal għall-fehma li Panta mhijiex il-kontradittriċi legittima tal-azzjoni tar-rikorrenti u sejra teħlisha mill-ħarsien tal-gudizzju;

Illi ladarba dan huwa l-każ ma jidherx li l-Qorti għandha għalfejn tqis l-**eċċezzjoni preliminari tal-preskrizzjoni** mqajma minn Panta. Kulma tgħid biss hu li l-artikoli tal-ligi msemmija minn Panta biex jiġġustifikaw l-eċċezzjoni tagħha ma jgħoddux għal kawża dwar ilment ta' ksur ta' jeddijiet fundamentali. Kieku Panta kienet waħda mill-kontraditturi legittimi tal-azzjoni attriċi, ma setgħetx tistrieħ fuq dawk id-dispożizzjonijiet tal-ligi biex tinheles mir-responsabbiltà li r-rikorrenti jilmintaw minnha. Barra minn hekk, huwa wkoll magħruf li, fejn jidhlu azzjonijiet ta' ksur ta' jedd fundamentali, il-preskrizzjoni ma tghoddx biex titfi l-azzjoni<sup>25</sup>;

Illi l-Qorti sejra tghaddi biex tqis l-ilmenti **fil-mertu tat-talbiet attriċi u l-eċċezzjonijiet fil-mertu** dwarhom;

Illi l-ewwel kawżali tal-azzjoni tar-rikorrenti hija li huma garrbu **ksur tal-jedd ta' ħarsien tad-dritt għall-hajja** (l-ewwel talba attriċi). Huma jibnu dan l-ilment kemm fuq dak li jipprovdi l-artikolu 33 tal-Kostituzzjoni u kif ukoll l-artikolu 2 tal-Konvenzjoni;

Illi għal dan l-ilment, l-intimati jilqgħu billi jgħidu li huma ma għamlu l-ebda haġa bi ħsieb li jgħibu l-mewt ta' Pulis, ladarba qatt ma kien impjegat magħhom, u lanqas kienu b'xi mod jahtu għal dik il-mewt. Izidu jgħidu wkoll li jaqa' fuq ir-rikorrenti li juru b'mod tajjeb biżżejjed li l-qarib

<sup>25</sup> Ara Kost. 7.10.1997 fil-kawża fl-ismijiet *Barbara vs Onor. Prim Ministru* (Kollez. Vol: LXXXI.i.39) u Kost. 6.8.2001 fil-kawża fl-ismijiet *Vella et vs Il-Kummissarju tal-Pulizija et* (Kollez. Vol: LXXXV.i.56, a fol. 87)

tagħhom tassew ħadem fl-Isptar San Luqa f'ambjent li fih kien jiġi f'kuntatt ma' u jmiss l-*asbestos* u li l-marda li ħakmitu u l-mewt tiegħu graw minhabba dak il-kuntatt fuq dak il-post tax-xogħol u li ma seħhewx b'xi kawża oħra;

Illi, safejn rilevanti għall-każ tallum, l-artikolu 33 tal-Kostituzzjoni jipprovdi li “(1) *Ħadd ma jista' jiġi pprivat mill-ħajja tiegħu intenzjonalment ħlief fl-esekuzzjoni tas-sentenza ta' qorti dwar reat kriminali skond il-liġi ta' Malta li tiegħu jkun ġie misjub ħati.*” L-artikolu 2 tal-Konvenzjoni jipprovdi li “(1) *Id-dritt għall-ħajja ta' kulħadd għandu jiġi protett b'liġi. Ħadd ma għandu jiġi privat mill-ħajja tiegħu intenzjonalment ħlief fl-esekuzzjoni tas-sentenza ta' qorti wara li jiġi misjub ħati ta' delitt li dwaru tkun provduta mil-liġi din il-piena*”;

Illi għalkemm mad-daqqa t'għajn jidher li t-termini tal-artikolu tal-Konvenzjoni huma usa' minn dawk tal-Kostituzzjoni, ma għandux ikun hemm dubju li t-tnejn li huma ndaqs iħarsu l-jedd għall-ħajja u jistgħu u għandhom jittfissru l-istess<sup>26</sup>. Għalhekk, il-Qorti sejra tqis l-ilment tar-rikorrenti taht iż-żewġ dispożizzjonijiet flimkien;

Illi l-artikoli msemmija taht din il-kawżali jtkellmu dwar il-ħarsien tal-persuna fil-ħajja tiegħu, li huwa meqjus bħala l-oghla jedd għaliex jolqot il-qalba tat-tgawdija tal-jeddijiet li persuna jista' jkollha u li tista' tgawdihom biss u sakemm għadha ħajja. Huma artikoli li joholqu kemm obligazzjoni 'passiva' fuq l-Istat (fis-sens li ma għandu jagħmel xejn biex iġarrab il-ħajja ta' persuna) u kif ukoll obligazzjoni 'pożittiva' li jwettaq miżuri ta' fejda li jħarsu l-ħajjiet tal-persuni u jinkorporaw ir-regola tal-proporzjonalità stretta<sup>27</sup> li tfisser li jaqa' fuq l-Istat dmir qawwi li jħares b'mod effettiv dak il-jedd u li l-eċċezzjonijiet għalih iridu jkunu eċċezzjonali u preskritti mil-liġi b'mod ċar. Huwa stabbilit li dawn l-obbligazzjonijiet 'pożittivi' jgħoddu wkoll fil-qasam tas-saħħa pubblika u tas-sigurtà pubblika, bl-Istat iwieġeb kemm għal għemejjel jew kif ukoll għal nuqqasijiet (omissjonijiet) ta' miżuri f'waqthom u ta' fejda f'dan ir-rigward<sup>28</sup>. Minhabba f'hekk, jidhol fis-seħħ l-aspett 'proċedurali' tal-obbligu tal-Istat li jħares ħajjet in-nies u li dan l-obbligu huwa maqtugħ għalih u awtonomu mill-obbligazzjoni sostantiva li taqa' fuq l-Istat f'każ ta' ksur tal-artikolu 2;

Illi huwa aċċettat ukoll li l-imsemmi artikolu tal-Konvenzjoni jgħodd ukoll fejn, għalkemm ma jkunx hemm telf tal-ħajja, jirriżultaw ċirkostanzi fejn ħajjet il-persuna tkun f'periklu imminenti jew inevitabbli<sup>29</sup>;

<sup>26</sup> Ara P.A. Kost. LSO 15.1.2015 fil-kawża fl-ismijiet *Jane Aġius vs Avukat Ġenerali et* (riformata mill-Qorti Kostituzzjonali, imma mhux f'dan ir-rigward, b'sentenza mogħtija fl-14.12.2015)

<sup>27</sup> Ara. Q.E.D.B. (GC) 24.3.2011 fil-kawża fl-ismijiet *Giuliani & Gaggio vs Italja* (Applik. Nru. 23458/02) §§ 176 u 209

<sup>28</sup> Q.E.D.B. 13.9.2011 fil-kawża fl-ismijiet *Trepalko vs Polonja* (Applik. Nru. 25124/09) § 23

<sup>29</sup> Q.E.D.B. 9.11.2010 fil-kawża fl-ismijiet *Krivova vs Ukrajna* (Applik. Nru. 25732/05) § 45

Illi f'din il-kawża l-intimati jishqu li r-rikorrenti ma garrbu l-ebda ksur tal-jedd tagħhom taht dawn l-artikoli minhabba li huma (l-intimati) ma ghamlu xejn b'rieda (“xjentement”) biex Anthony Pulis għalu li għalu. Il-Qorti ma taqbilx li dan l-argument jissarraff f'nuqqas ta' htija jew ksur tal-obbligu tal-Istat Malti taht l-artikoli taht ezami. Mit-tifsir li ngħata hawn fuq tal-firxa ta' responsabbiltà li l-artikoli relattivi jitfgħu fuq l-Istat, johrog' car li ksur tal-jedd għall-ħarsien tal-ħajja jista' jigri wkoll fejn l-istess Stat jonqos li jieħu miżuri ta' ħarsien xierqa u f'waqthom li jkunu ta' gid għal dak il-ħarsien<sup>30</sup>. Dan mela jfisser li t-tħaddim tal-artikoli msemija jghodd ukoll meta jkun hemm nuqqasijiet min-naħa tal-awtorità pubblika li ma humiex tabilfors għemejjel premeditati jew bil-ħsieb speċifiku li jeqirdu l-ħajja jew is-saħħa ta' dak li jkun. Dan gie mfisser li jghodd ukoll fejn l-Istat messu kien jaf li tenhtieg' miżura ta' ħarsien u naqas li jagħmel dan f'waqt jew b'mod xieraq<sup>31</sup>;

Illi għalhekk, filwaqt li bhala regola l-prova li sehħ ksur tal-artikoli msemija taqa' fuq min jallegaha u li dan jagħmlu fi grad xieraq ta' ċertezza, jista' jigri li jkun jaqa' fuq l-Istat li juri li kien ħa l-miżuri xierqa biex jevita li jsehħ tali ksur ladarba l-persuna mgarrba jsehħilha turi li sabet lilha nnifisha f'qagħda li tinkixef jew tkun esposta għal xi periklu għal hajjitha jew saħħitha<sup>32</sup>;

Illi l-intimati jressqu l-argument li r-rikorrenti naqsu li jippruvaw – kif inhu mistenni minnhom – li Anthony Pulis laqqat il-marda minhabba x-xogħol tiegħu fl-Isptar hu u jahdem ma' Panta. Jghidu wkoll li l-każ tar-rikorrenti ma jirnexxix billi semplicement joqogħdu jicċitaw sentenza mogħtija mill-Q.E.D.B. bħallikieku din kienet teħles lil kulhadd mill-obbligu li jipprova l-każ tiegħu. Iressqu l-argument l-ieħor li wkoll jekk wieħed kellu, għall-grazzja tal-argument, jaċċetta li l-Istat naqas fil-konfront tal-qarib tagħhom, žgur ma jistax jingħad li r-rikorrenti sehħilhom juru kif naqas lilhom b'mod li gabilhom ksur tal-jedd tagħhom għall-ħarsien tal-ħajja;

Illi dwar jekk ingabitx prova li Anthony Pulis kien tassew intbagħat jahdem fejn qal li hadem, il-Qorti qieset sewwa l-provi mressqa. Meta l-Qorti kienet qiegħda tifli l-provi, sabet li, f'Gunju tal-2013 (jigifieri hekk kif deħru l-ewwel sintomi tal-marda wara li Pulis kien iddaħħal l-Isptar wara li waqa' fid-dar tiegħu), waqt li kien qiegħed jinżar minn tabib fl-Isptar, iddaħħlet dikjarazzjoni li “*Pt never worked with asbestos*”<sup>33</sup>. Ma jidhirx sewwa min qal hekk, u l-Qorti ma għandhiex għaliex taħseb li l-konsulent niżzel ħaġa bħal dik minn żniedu. Li kieku din kienet il-prova waħdanija, ma hemmx dubju li l-każ tar-rikorrenti kien jiddgħajjef sewwa, għallanqas fuq il-kejl tar-rabta tal-marda

<sup>30</sup> P.A. Kost. JZM 31.1.2017 fil-kawża fl-ismijiet *M'Grace Farrugia et vs Tabib Principali tal-Gvern (Sahha Pubblika) et* (mhix appellata)

<sup>31</sup> Ara P.A. Kost. MH 23.11.2016 fil-kawża fl-ismijiet *George Spiteri et vs Policy Manager tal-Malta Shipyards et* (mhix appellata)

<sup>32</sup> W A Schabas *The European Convention on Human Rights: A Commentary* (OUP 2015) pğ. 123

<sup>33</sup> Notament tal-konsulent Dr P J Cassar, f'Dok NB1, f'pag. 166 tal-proċess

kiefra u terminali li laqtet lil Pulis u l-kawża tagħha marbuta max-xogħol li kien tqabbd jagħmel għal żmien twil. Madankollu, kontra dik il-prova, hemm ix-xhieda maħlufa ta' Anthony Pulis innifsu, ta' wħud minn sħab Pulis fiż-żmien rilevanti u kif ukoll ta' rappreżentanti ta' Panta nnifisha. Dawn ilkoll jagħmluha ċara li Panta kienet tabilhaqq hadet kuntratt mill-Gvern biex tibdel is-sistema tal-ilma tat-tiħin fl-Isptar San Luqa u li dan ix-xogħol kien jirrigwarda t-tneħħija ta' meded kbar ta' kanen li minnhom jgħaddi l-ilma sħun u li kienu mdawrin b'*lagging* tal-*asbestos* biex ma tintilifx is-sħana, liema *lagging* ried jitqatta' u jingarr barra mill-Isptar. Hareġ ukoll li Anthony Pulis kien l-impjegat ta' Panta li l-aktar li dam fuq dak ix-xogħol għaliex kien fdat u meqjus bħala persuna li kien jagħmel xogħolu b'reqqa u b'ħila. Minn provi oħrajn, hareġ ukoll li l-kwestjoni ta' xogħol fl-*asbestos* kienet tqajmet ukoll fuq livell sindakali, *bit-trade union* li tirrappreżenta lill-ħaddiema ta' Panta tiħaq li l-ħaddiema ma jmisshomx jibqgħu jaħdmu b'kuntatt ma' dak il-materjal wara li jgħaddi ċertu żmien;

Illi, fil-qafas ta' dawn il-provi kollha, il-Qorti tasal għall-fehma li r-rikorrenti seħħilhom juru fi grad tajjeb biżżejjed kif trid il-liġi li l-marda li wasslet għall-mewt ta' Anthony Pulis kienet l-effett dirett ta' żmien twil f'xogħol f'kuntatt mal-*asbestos* jew mal-għabra ta' dak il-materjal u li dan il-kuntatt ma kienx imħares mill-perikli tat-tniġġis li jwassal għal ħsara fil-ġisem li ma titreġġax lura;

Illi hareġ mill-provi wkoll li ilu żmien magħruf fl-oqsma tax-Xjenza u l-Medicina xi ħsara jgħib għas-saħħa tal-bniedem l-*asbestos* jew l-għabra tiegħu meta tidhol fil-ġisem man-nifs. Daqstant ieħor, sa minn żmien qabel ma Pulis tqabbd jagħmel ix-xogħol fuq il-kanen, kien magħruf ukoll li l-fdalijet tal-*asbestos* li jidhlu fil-ġisem ma jinqalgħux u jibqgħu imqabbd fir-rita ta' organi vitali fil-bniedem li jwasslu għall-marda terminali tal-kanċer. Hareġ ukoll li, minkejja dan l-għarfien, damu ma ttieħdu miżuri effettivi ta' prekawzjoni mill-awtoritajiet kemm biex jitwaqqaf il-kuntatt mal-materjal u kif ukoll biex saru liġijiet u regolamenti li jikkontrollaw l-użu tal-materjal u l-periklu tal-kuntatt miegħu<sup>34</sup>;

Illi mill-istess provi (li l-intimati bl-ebda mod ma merew) hareġ ukoll li Anthony Pulis ħakmitu marda li hija marbuta sfiq mal-effetti tal-kuntatt mal-*asbestos* jew l-għabra tiegħu<sup>35</sup>. Hija marda li sallum għaliha ma hemmx fejqan u lanqas kura u spicċat biex, f'medda ta' ftit aktar minn sena u nofs, barmet lill-istess Pulis li halliena ftit jiem wara li nfetħet din il-kawża, kif jidher sewwa mill-kawża tal-mewt tiegħu imsemmija fiċ-Ċertifikat tal-Mewt tiegħu. Mill-ħafna provi mressqa f'din il-kawża, hareġ ukoll li, sakemm dam jiflaħ,

<sup>34</sup> Ara d-Dokti "JGX1" u "JGX2", f'paġġ. 57 sa 63 tal-proċess

<sup>35</sup> Ara d-dokti "LB1" sa "LB3" f'paġġ. 248 sa 855 tal-proċess

Pulis ma ħadem ma' ħadd aktar milli ma' Panta u l-aħħar impieg tiegħu kien ma' dik il-kumpanija. B'mod partikolari, Pulis ma ħadimx f'impiegi li setgħu ġabulu dik il-marda u lanqas kien imdaħħal f'attività oħra li setgħet ġabitu f'kuntatt ma' dak il-materjal perikoluż;

Illi huwa minnu, kif jirrelevaw l-intimati, li r-rikorrent intebaħ bil-marda li ħakmitu xi snin wara li kien temm l-impieg tiegħu, imma l-Qorti hija tal-fehma li dan ma jaqtax ir-rabta kawżali bejn il-kundizzjonijiet li kien jitqiegħed fihom waqt ix-xogħol tiegħu u l-effetti li wasslu biex, fl-aħħar, il-marda turi s-sintomi tagħha u toħroġ fid-dieher bl-effetti terminali li ġabet magħha;

Illi meta jingabru dawn il-kunsiderazzjonijiet flimkien, il-Qorti ssib li toħroġ ċara l-qagħda fejn Anthony Pulis kien tqiegħed b'mod sistematiku u għal tul ta' żmien f'kuntatt mal-*asbestos* jew mal-għabra tiegħu u li dan kien qiegħed iġiblu bil-mod il-mod ħsara li ma titreġġax lura f'saħħtu. Dan kollu kien qiegħed iseħħ meta l-awtoritajiet f'Malta kienu jafu dwar l-effetti perikolużi ta' dan il-materjal fuq saħħet il-bniedem u li, minkejja dan l-għarfien, ma tnedewx mizuri b'serjetà u f'waqthom li setgħu jrażżnu l-ħsara li kienet qiegħda tigri, jgħarrfu lin-nies b'mod effettiv b'dik il-ħsara jew iħarsu lil dawk milquta milli jintlaqtu b'effetti hekk radikali f'saħħithom<sup>36</sup>;

Illi f'dan ir-rigward, il-Qorti ssib li r-rikorrenti seħħilhom jippruvaw fi grad xieraq kemm li dak li ġralu Anthony Pulis kellu rabta diretta mal-kundizzjonijiet tax-xogħol li kien suġġett għalihom b'kuntatt mal-*asbestos* jew l-għabra tiegħu u kif ukoll li l-intimati, bħala rappreżentanti l-awtorità pubblika, naqsu li jimxu b'għaqal u f'waqtu biex iħarsu lir-rikorrent u lil min kien bħalu bil-għan li jiskansawh milli jiġi fiex ġie;

Illi għalhekk il-Qorti tqis li s-sottomissjonijiet magħmula mill-intimati f'dan ir-rigward ma jistgħux jintlaqgħu għaliex ma huwiex minnu li r-rikorrenti naqsu li jippruvaw ix-xiljiet tagħhom jew li straħu biss fuq sottomissjonijiet fl-arja;

Illi l-Qorti ma ssibx li għandha taċċetta lanqas s-sottomissjoni tal-intimati li r-rikorrenti ma ġarrbux ksur tal-jedd imħares bl-artikolu 33 tal-Kostituzzjoni jew l-artikolu 2 tal-Konvenzjoni. Ladarba Anthony Pulis miet b'riżultat tal-marda li ħakmitu, ladarba r-rikorrenti mart u bin l-istess Pulis għandhom legittimazzjoni attiva in kwantu qrabatu, allura huma wkoll jistgħu jitqiesu li ġarrbu ksur tal-jedd li dwaru jilmintaw<sup>37</sup>. Kif sejjer jingħad 'il quddiem, minn mindu ħargu f'Anthony Pulis is-sintomi tal-marda kiefra u

<sup>36</sup> P.A. Kost AF 2.10.2018 fil-kawża fl-ismijiet *Edmond Balzan et vs Tabib Principali tal-Gvern (Sahha Pubblika) et* (appellata)

<sup>37</sup> Ara, f'dan ir-rigward, Q.E.D.B. 24.7.2014 fil-kawża fl-ismijiet *Brincat et vs Malta* (Applik. Nru. 60908/11) § 87

terminali li ħakmitu, il-ħajja tar-rikorrenti ma baqgħetx l-istess, mhux biss fuq il-livell affettiv jew emozzjonali, imma wkoll fuq dak ekonomiku u soċjali fi ħdan ta' familja;

Illi fid-dawl ta' dawn il-kunsiderazzjonijiet, il-Qorti tasal għall-fehma li r-rikorrenti tassew garrbu ksur tal-jedd tagħhom għall-ħarsien tad-dritt għall-ħajja kif imħares kemm taħt l-artikolu 33 tal-Kostituzzjoni u kif ukoll taħt l-artikolu 2 tal-Konvenzjoni;

Illi għalhekk il-Qorti sejra tilqa' **l-ewwel talba attriċi** għaliex tirrizulta misthoqqa u ippruvata kif imiss u tiċhad l-eċċezzjonijiet fil-mertu mqajmin kontra dik it-talba;

Illi r-rikorrenti sejsu l-azzjoni tagħhom ukoll fuq ilment ta' ksur tal-**jedd għall-ħajja privata u l-familja** li r-rikorrenti jressquh taħt żewġ talbiet (it-tieni u t-tielet talbiet attriċi) taħt l-artikolu 8 tal-Konvenzjoni. Fl-ewwel minn dawk iż-żewġ talbiet, ir-rikorrenti jridu li l-Qorti ssib li garrbu ksur tal-jedd għar-rispett għall-ħajja privata tagħhom b'mod ġenerali, filwaqt li fit-tieni minn dawk iż-żewġ talbiet iridu li l-Qorti ssib li garrbu ksur tal-jedd għar-rispett għall-ħajja privata “f'dak li għandu x'jaqsam mad-dritt għall-informazzjoni dwar il-perikli marbutin mal-asbestos”;

Illi l-intimati jwarrbu dawn it-talbiet billi jgħidu li mkien ma jitfisser kif u b'liema mod l-Istat indaħal fil-ħajja privata tar-rikorrenti, jew ta' min minnhom, jew kif il-fatt li Anthony Pulis kien intlaqat minn marda kiefra jissarraff f'indħil bħal dan;

Illi l-Qorti tqis li fid-dawl tal-fatt li qieset l-ilment tar-rikorrenti dwar il-ksur tal-jedd għall-ħarsien tal-ħajja u sabet li dak l-ilment kien misthoqq, u ladarba wkoll gara li, fiż-żmien li kienet miexja din il-kawża, seħhet il-mewt ta' Anthony Pulis, ma huwiex il-każ li tistharreġ dawn iż-żewġ talbiet. Jidher li, f'każijiet fejn persuni milquta mill-marda li ħakmet lil Pulis mietu minħabba fiha, il-kunsiderazzjonijiet dwar il-ksur tal-jedd tagħhom għall-ħarsien tal-ħajja jixorbu fihom kunsiderazzjonijiet ta' lment ta' ksur għad-dritt imħares fl-artikolu 8 tal-Konvenzjoni<sup>38</sup>;

Illi għalhekk, il-Qorti sejra tastjeni milli tqis dawn iż-żewġ talbiet attriċi u l-eċċezzjoni fil-mertu dwarhom minħabba l-kunsiderazzjonijiet u s-sejba ta' ksur ta' jedd fundamentali magħmula taħt l-ewwel talba attriċi;

<sup>38</sup> Ara *Brincat et vs Malta* §§ 85 u 102



Illi fin-nota ta' sottomissjoinijiet tagħhom<sup>39</sup>, ir-rikorrenti qajmu l-pretensjoni li garrbu ksur ukoll tal-jeddijiet tagħhom taħt l-artikoli 6, 13, 14, 41, u l-artikoli 1 tal-Ewwel Protokoll u l-Protokoll 12 tal-Konvenzjoni;

Illi l-intimati jgħidu li haġa bħal din hija irritwali u l-Qorti ma jmisshix tqishom. Madankollu, xorta waħda għadew biex ressqu sottomissjonijiet biex jirribattu l-allegazzjoni tad-diskriminazzjoni<sup>40</sup>;

Illi l-Qorti tqis li hija trid taqta' l-kawża fuq it-talbiet li jsirulha u fuq dak li joħroġ mill-provi. Nota ta' Sottomissjonijiet ma tikkostitwix prova u ma tqisx li għandha tistharreġ ksur individwali taħt l-imsemmija artikoli billi dawn ma jinsabux fost it-talbiet li saru fir-rikors promotur. Jidher ukoll li dik is-sottomissjoni tar-rikorrenti saret bħala parti mill-argumenti tagħhom dwar il-kumpens li din il-Qorti jmissha takkordalhom talli garrbu l-ksur tal-jeddijiet fundamentali tagħhom, aktar milli biex tqishom bħala kawżali oħrajn godda ta' ksur tal-jeddijiet tagħhom minhabba dak li garrab Anthony Pulis;

Illi, fid-dawl ta' dawn il-kunsiderazzjonijiet, il-Qorti mhijiex sejra tistharreġ jekk seħħx ksur tal-artikoli tal-Konvenzjoni li ssemew l-ewwel darba mir-rikorrenti fin-Nota ta' Sottomissjonijiet tagħhom;

Illi ladarba l-Qorti sejra tilqa' l-ewwel talba jeħtieġ li tgħaddi biex tqis **ir-raba' talba attriċi**. Biha r-rikorrenti jitolbu li l-Qorti tikkwantifika l-kumpens xeraq bħala rimedju għall-ksur stabblit tal-jeddijiet tagħhom;

Illi fis-sottomissjonijiet tagħhom<sup>41</sup>, l-intimati jgħidu li r-rimedji li tista' u jmissha tagħti din il-Qorti f'każ li ssib li jkun inkiser xi jedd fundamentali bħal dawk li dwarhom jilmintaw ir-rikorrenti għandhom ikunu rimedji ta' "kumpens għall-ksur tad-dritt fundamentali u mhux danni ċivili għall-opportunità mitlufa" u jwarrbu għal kollox il-pretensjonijiet tar-rikorrenti msejsa fuq id-dispożizzjonijiet tal-kumpens minn azzjonijiet imsejsa fuq id-delitt jew il-kważi-delitt taħt il-Kodiċi Ċivili u fuq il-kejl li s-soltu jithaddem f'kawżi għad-danni mressqa taħt dawk id-dispożizzjonijiet quddiem il-Qrati ta' kompetenza ċivili. F'dan ir-rigward, l-intimati jishqu li jekk kemm-il darba din il-Qorti kellha ssib li tassew seħħ ksur ta' xi wieħed mill-jeddijiet fundamentali tar-rikorrenti, ikun biżżejjed li l-Qorti tagħmel dikjarazzjoni f'dan is-sens bħala rimedju xieraq. Izidu jgħidu li r-rikorrenti ma kien iżommmhom xejn milli jieħdu passi għal risarciment taħt il-liġi "ordinarja" kontra Panta, bħala l-prinċipal li kien iħaddem lil Pulis;

<sup>39</sup> Paġ. 595 tal-proċess

<sup>40</sup> Paġġ. 609 – 610 tal-proċess

<sup>41</sup> Paġġ. 610 – 2 tal-proċess

Illi l-Qorti tagħraf li l-għoti ta' rimedju għal sejbien ta' ksur ta' jedd fundamentali jrid ikun kompatibbli mal-għamla ta' azzjoni li taħtha r-rimedju jintalab. L-ewwel u l-aqwa rimedju jixraq ikun it-twaqqif tal-ksur li jkun jew il-prevenzjoni ta' ksur li hemm il-biżgħa li jista' jseħh. Izda fejn ikun seħh ksur digà jew fejn ir-rimedju ma jistax jitwettaq billi jitreggà' lura l-għemil li jkun għab tali ksur, irid jingħata kumpens li jneħhi l-effetti tal-ksur u jagħti, safejn possibbli, ir-“*restitutio in integrum*” kemm jista' jkun daqslikieku l-ksur ma seħh<sup>42</sup>. Ġieli f'xi każijiet, dikjarazzjoni ta' ksur ta' jedd fundamentali titqies biżżejjed. Imma f'każ ta' ksur ta' wħud mill-jeddijiet – bħall-jeddijiet għall-ħarsien paċifiku u t-tgawdija tal-possedimenti, jew fil-każ ta' ksur ta' jedd għall-ħelsien mill-arrest arbitrarju jew illegali – il-kumpens fi flus ikun ir-rimedju l-aktar xieraq li jista' jingħata, għalkemm dan xorta waħda jrid jitqies minn każ għal każ. Il-Qorti temmen li dan jgħodd ukoll għall-każ li għandha quddiemha fejn il-ħsara li seħhet minhabba l-ksur ta' jedd fundamentali li l-Qorti sabet li seħh – u li wassal għall-mewt ta' Anthony Pulis – ma tistax titreggà' lura;

Illi l-Qorti tqis li gie stabbilit li hemm tliet (3) “kriterji ċentrali u kumulattivi”<sup>43</sup> li jħarsu l-għamla ta' rimedju li jmissu jingħata f'każ ta' sejbien ta' ksur ta' jedd fundamentali u fejn l-għoti ta' kumpens ikun ir-rimedju xieraq għal tali ksur. Dawn il-kriterji huma: (i) li s-sistema ġuridika ordinarja ma tagħtix rimedju xieraq; (ii) li jkun hemm rabta kawżali bejn il-ksur tal-jedd u t-telf li dwaru jintalab il-kumpens; u (iii) l-aktar f'każijiet fejn titressaq talba għall-ħlas ta' danni mhux pekunjarji (danni morali), irid jirriżulta grad xieraq ta' gravità tat-telf innifsu. Fil-każ ta' dan l-aħħar kriterju, tqies li, f'kawżi fejn jidhlu l-ansjetà u t-tbatija li ma jkunux ta' “gravità eċċezzjonali, m'hijiex ir-regola li jingħata kumpens għad-danni mhux pekunjarji”<sup>44</sup>;

Illi, fid-dawl ta' dawn il-kunsiderazzjonijiet u wkoll ta' dak li qieset il-Q.E.D.B. fil-każ fuq imsemmi li tressaq quddiemha minn Malta, jingħad li fejn johroġ ksur tal-artikolu 2 jew 3 tal-Konvenzjoni għandu dejjem jingħata kumpens bħala ħlas ta' danni mhux pekunjarji bħala rimedju<sup>45</sup>;

Illi b'rabta mal-każ li l-Qorti għandha quddiemha llum, iridu jitqiesu wkoll fatturi u ċirkostanzi oħrajn li jistgħu jgħinu biex ikun determinat l-ammont xieraq ta' kumpens u biex, kemm jista' jkun, jintuża kejl konsistenti f'kawżi li jixxiebh. Fost dawn il-kriterji, wieħed isib (a) it-tul taż-żmien tal-marda li laqtet lil Anthony Pulis qabel gie nieqes, (b) l-ansjetà u t-tbatija li garrbu r-rikorrenti f'dan il-każ matul l-imsemmija marda, u (ċ) l-età tal-persuna

<sup>42</sup> Kost. 5.7.2011 fil-kawża fl-ismijiet *Victor Gatt et vs Avukat Generali et* pag. 22

<sup>43</sup> Kost. 5.10.2018 fil-kawża fl-ismijiet *Anthony Farrugia et vs Tabib Principali tal-Gvern (Sahha Pubblika) et* § 15

<sup>44</sup> Ara Kost. 5.10.2018 fil-kawża fl-ismijiet *Emanuela Caruana et vs Tabib Principali tal-Gvern (Sahha Pubblika) et* § 21

<sup>45</sup> Kost. 5.10.2018 fil-kawża fl-ismijiet *Maria Rosaria Fenech et vs Tabib Principali (Sahha Pubblika) et* § 16

milquta mill-marda, b'mod li aktar ma l-persuna tkun għadha żgħira fl-età, akbar ikun l-ammont ta' kumpens li jingħata bħala dannu morali;

Illi fil-każ tallum, Anthony Pulis miet ta' sebgħa u sittin (67) sena u madwar sena u h̄dax-il xahar wara li feġġew l-ewwel sintomi tal-marda terminali tiegħu. Dak iż-żmien kien ilu li rtira mix-xogħol madwar sitt (6) snin, minhabba kawża (uġiġh f'dahru) li ma jidhirx li kellha x'taqsam b'xi mod mal-marda li hasditu. Mill-provi hareġ li hu ma kienx qiegħed iwettaq aktar xogħol bi h̄las u kien igawdi minn pensjoni. Billi rtira mix-xogħol qabel ma kien laħaq l-età tal-irtirar, beda jrcievi pensjoni ta' dizabilità<sup>46</sup>, u, b'seħħ minn meta laħaq l-età ta' rtirar beda jieħu l-pensjoni sħiħa għal madwar h̄ames snin qabel miet<sup>47</sup>. L-Istat Malti kien iħallsu wkoll għajnuna medika (għal tmien snin)<sup>48</sup>, għajnuna supplimentari (għal sentejn)<sup>49</sup> u kif ukoll ingħata h̄las ta' darba (“*disablement gratuity*”) fis-somma ta' € 4547.14 h̄ames xhur qabel miet<sup>50</sup>. Fil-każ tal-aħħar żewġ suriet ta' għajnuna jew kumpens, irriżulta<sup>51</sup> li dawn kienu marbuta mal-kundizzjoni medika tiegħu u mhux minhabba l-kontribuzzjonijiet ta' sigurtà soċjali li kien wettaq kemm dam jaħdem;

Illi Anthony Pulis kellu familja magħmula miż-żewġ rikorrenti. Il-ftit xhur li qatta' jissielet mas-sintomi progressivi tal-marda h̄alliet tabilfors effett trawmatiku fuq martu r-rikorrenti u r-rikorrenti l-ieħor, binhom. Binhom jaħdem barra minn Malta u għalhekk iqatta' żmien twil 'il bogħod mid-dar tal-ġenituri<sup>52</sup>;

Illi, fis-sottomissjonijiet tagħhom, ir-rikorrenti jishqu hafna fuq kemm kien mistenni li jdum ħaj Anthony Pulis li kieku l-marda ma ħakmitux. Huma jgħidu li, fuq is-saħħa ta' statistika ufficjali demografika li wieħed jista' joqgħod fuqha, ma kien ikun xejn bi kbir li Pulis kien jgħix 'il fuq minn tmenin (80) sena. L-intimati jmieru b'qawwa kemm l-imsemmi argument u kif ukoll l-estrapolazzjoni tal-istatistika għall-każ konkret ta' Pulis;

Illi l-Qorti tqis li meta tiġi biex tqis l-ammont ta' kumpens imqar dak mhux pekunjarju, ma tistax toqgħod fuq spekulazzjonijiet<sup>53</sup> li ma jistgħu jintrabtu ma' ċirkostanzi tanġibbli lil hinn minn statistika astratta. Il-fatt hu li sa ma ħarġu l-ewwel sintomi tal-marda qerrieda li laqtet lil Anthony Pulis, hu u r-rikorrenti kienu jgħixu ħajja normali sa ma laqtitu l-marda. Minn hemm 'il quddiem, naturalment, ždiedet il-persjoni fuq ir-rikorrenti u żewġha f'dak li

<sup>46</sup> Dok “IC1”, f'pag. 473 tal-proċess

<sup>47</sup> Dok “IC2”, f'pag. 474 tal-proċess

<sup>48</sup> Dok “IC3”, f'pag. 475 tal-proċess

<sup>49</sup> Dok “IC4”, f'pag. 476 tal-proċess

<sup>50</sup> Dok “IC5”, f'pag. 477 tal-proċess

<sup>51</sup> Xhieda ta' Ivan Ċilia f'pag. 482 – 3 tal-proċess

<sup>52</sup> Affidavit tar-rikorrenti Maria Assunta Pulis (Dok “JGA”), f'pag. 64 tal-proċess

<sup>53</sup> Ara Q.E.D.B. (GC) **30.11.2004** fil-kawża fl-ismijiet *Oneryildiz vs Turkija* (Applik. Nru. 48939/99) §§ 166 u 171

kellu x'jaqsam ma' dħul u ħruġ fl-isptarjiet, limitazzjonjiet fil-mobilità tal-pazjent u t-tqabbid ta' għajjnuna minn qraba biex wiehed ilaħħaq mal-iskarigġ li nqala' f'dan ix-xenarju ġdid;

Illi wara li ħadet qies ta' dan kollu il-Qorti jidhrilha li għandha tillikwida kumpens mhux pekunjarju dovut lir-rikorrenti f'ishma ndaqs bejniethom fis-somma ta' għoxrin elf euro (€20,000) u liema somma trid tithallas mill-intimat Tabib Prinċipali tal-Gvern (Sahħa Pubblika) u l-intimat Avukat Ġenerali flimkien u solidalment bejniethom;

Illi għalhekk, il-Qorti sejra tilqa' **l-ħames u s-sitt talbiet** attriċi;

Illi fis-**seba' talba attriċi** r-rikorrenti jridu li din il-Qorti tordna li l-intimati jħallsuhom "kwalunkwe spejjeż kontratti mill-esponenti f'termini ta' *damnum emergens*";

Illi l-Qorti tqis li, lil hinn mill-kwestjoni dwar liema danni jridu jingħataw f'każ ta' sejbien ta' ksur ta' jeddijiet fundamentali, meta dawn jintalbu fi proċedura bħal din tallum dwar ksur ta' jedd bħal dak, joħroġ ċar li din it-talba ma tistax tintlaqa'. Fl-ewwel lok, l-atturi ma taw l-ebda ħjiel ta' xiex kien jikkonsisti tali nfieq. Fit-tieni lok, ħareġ li Anthony Pulis kien ħa l-kura tiegħu fl-Isptar pubbliku fejn, wiehed jifhem, ma kien jintalab l-ebda ħlas u fejn is-servizzi u ż-żamma tiegħu ma kinux isiru bi ħlas. Fit-tielet lok, ħareġ mill-provi wkoll li l-Istat Malti kien qiegħed jikkumpensa b'għajjnuna soċjali lil Pulis minħabba l-qagħda medika tiegħu sa ma dan għalaq għajnejh u li dik l-għajjnuna ma jistax ikun li ma ibbenefikatx minnha wkoll martu r-rikorrenti. Għalhekk, il-pretensjonijiet tar-rikorrenti dwar likwidazzjoni ta' kumpens għal danni reali ma jistgħux lanqas jitqiesu f'din l-istanza u jibqa' bla mittiefes il-jedd tagħhom li jressqu dawn il-pretensjonijiet fi proċeduri oħrajn jekk ikun il-każ;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

**Tiċħad l-ewwel u t-tielet eċċezzjonijiet preliminari** tal-intimati billi mhumiex mistħoqqa fil-fatt u fid-dritt;

**Tilqa' l-ewwel eċċezzjoni preliminari** tal-kumpannija msejħa fil-kawża, u b'hekk teħlisha mill-ħarsien tal-ġudizzju bi spejjeż għall-istess intimati, li kienu huma li talbu s-sejħa fil-kawża tagħha;

**Tilqa' l-ewwel talba attriċi** u ssib li r-rikorrenti ġarrbu ksur tal-jedd għall-ħarsien tal-ħajja tal-persuna ta' qaribhom Anthony Pulis u li ħajtu ma

titqiegħedx f'periklu bla bżonn, għall-finijiet tal-artikolu 33 tal-Kostituzzjoni u tal-artikolu 2 tal-Konvenzjoni;

**Tastjeni milli tqis it-tieni u t-tielet talbiet attriċi billi dawn jingabru taħt il-kunsiderazzjonijiet magħmulin fl-ewwel talba;**

**Tilqa' r-raba', l-hames u s-sitt talbiet attriċi u tillikwida s-somma ta' għoxrin elf euro (€ 20,000) bhala kumpens mhux pekunjarju għar-rikorrenti lkoll flimkien u f'ishma ndaqg għall-ksur imġarrab minnhom kif fuq ingħad, liema hlas għandu jsir lilhom mill-intimati Tabib Principali (Sahħa Pubblika) u l-Avukat Ġenerali, flimkien u solidalment bejniethom;**

**Tiċhad is-seba' talba attriċi billi mhix misthoqqa fil-fatt u fid-dritt;u**

**Tordna li l-intimati Tabib Principali (Sahħa Pubblika) u l-Avukat Ġenerali jhallsu flimkien u solidalment bejniethom l-ispejjeż tal-kawża.**

**Moqrija**

**Onor. Joseph R. Micallef LL.D.,  
Imħallef**

**31 ta' Jannar, 2019**